

## MUNNLIGUR FYRISPURNINGUR

um munandi minni inntøkur frá skatti av pensjónsinngjaldum enn mett

til

Jørgen Niclasen, landsstýrismann í fíggjarmálum

- 1) Hvørjar eru orsøkirnar til, at landsstýrismaðurin í fíggjarmálum hevur mett skattainntøkurnar frá pensjónsinngjaldum í 2012 at verða 54% hægri enn framskrivaðu skattainntøkurnar frá pensjónsinngjaldum í januar geva landskassanum ?
- 2) Hvi hevur landsstýrismaðurin roknað við árligum pensjónsinngjaldi á 550 mió. kr., tá framskrivaðu pensjónsinngjaldini í januar 2012 vísa árligt pensjónsinngjald á 336 mió. kr. til føroyskar skipanir og samlað fyri føroyskar og útlenskar skipanir 377 mió. kr. ?
- 3) Landsstýrismaðurin í fíggjarmálum hevur støðugt víst á, at alt hevur verið klárt - í januar 2012 - til at umsita nýggju lógina um skatting av pensjónsinngjaldum. Hvi metir TAKS at vit helst skulu út í mars mánaða áðrenn eftirfarandi metingar kunnu gerast av eftirlønarskattinum ?
- 4) Kann væntast at Landsstýrið fær til vega nýggjar inntøkur ella skal hallið á fíggjarlógini fyri 2012 økjast – um so er, at inntøkurnar frá skatti av pensjónsinngjaldi verða 142,8 mió. kr. og harvið 77,2 mió. kr. lægri enn tær 220 mió. kr., ið roknað varð við í fíggjarlógini ?

### Viðmerkingar

23. desember 2011 samtykti samgongan at seta í verk eina kollveltandi nýggja skatting av pensjónum hjá øllum føroyingum. Farið varð frá, at skatta pensjónir við útgjald til at skatta pensjónir við inngjaldi – hetta uttan at avleiðingarnar av hesum vórðu lýstar. Hóast ótalligar áheitanir um, at steðga á og nágreina málið, varð skipanin sett í gildi pr. 1. januar 2012.

Samgongan knýtti hesa pensjónsskatting saman við flatskattalættanum á 265 mió. kr. Valt varð, at síggja framskundaða pensjónsskattin sum fígging av flatskattalættanum. Hetta hóast víst hevur verið á aftur og aftur, at talan ikki er um nýggjar inntøkur – sum t.d. tilfeingsgjald ella brúkaragjald – men bert at framskulda inntøkur, ið annars høvdu komið landskassanum til góðar seinni, tá pensjónin varð skattað við útgjaldi.

Í fíggjarlógarruppskotinum fyri 2012 eru skattainntøkur landsins minkaðar samsvarandi flatskattalættanum, og somuleiðis eru inntøkuførðar 220 mió. kr. í skatti av pensjónsinngjaldum í 2012.

Nú januar mánaði er lagdur afturum kann staðfestast, hvørjar inntøkur kunnu væntast av skatting av pensjónsinngjaldum í 2012.

Uppgerð frá TAKS vísir, at 31. januar 2012 vóru pensjónsinngjaldini 31,43 mió. kr., har av 3,35 mió. kr. fóru til útlenskar skipanir.

28,08 mió. kr. í pensjónsinngjaldum eru í januar fluttar til føroyskar eftirlønarskipanir. Skatturin av hesum er 11,23 mió. kr. Um so var, at pensjónsinngjald, ið vórðu flutt av landinum, eisini vórðu skattað, hevði samlaða skattainntøkan av pensjónsinngjaldum verið 12,57 mió. kr.

Sambært lógini skulu bert inngjald til føroyskar pensjónsskipanir skattast av inngjaldi 1. hálvárið 2011, meðan øll pensjónsinngjald skulu skattast 2. hálvárið 2012.

Við grundarlagi í tølunum frá TAKS í januar, verða framskrivaðu inntøkur landskassans frá skatti av pensjónsinngjaldum 142,8 mió. kr. í 2012. Metingin frá landsstýrismanninum í fíggjarmálum hevur verið og er tí eisini í fíggjarlógini fyri árið 220 mió. kr. Metingin frá landsstýrismanninum er sostatt 54% hægri enn framskrivaðu tøluni frá januar.

Hesin stóri munur er hóast mett verður, at lønargjaldingarnar júst í januar eru størri enn "vanligt" og at nógv bendir á, at fleiri lønargjaldingar – og tí helst eisini pensjónsinngjaldingar – ið skuldu verið útgoldnar í desember 2011, vórðu útsettar til januar 2012.

Spurningur kann tí setast við, hvørt Løgtingið hevur fingið rættar metingar viðvíkjandi skattainntøkum frá pensjónsinngjaldum – m.a. í lógini um pensjónsskatt og í fíggjarlógini. Um metingarnar hinvegin eru rættar og munurin millum meting og staðfestu inntøkurnar í januar er so stórir, kann hetta geva ábendingar um trupulleikar við at umsita lógina.

Fyri at fáa lýst málið til fullnar verða settir hesir spurningar.

*Á Løgtingi, 2. februar 2012*

*Kristina Háfoss  
Løgtingskvinna fyri Tjóðveldi*